

اہمیت شناخت خدا کے عملی، شخصی اور اجتماعی اثرات سے قطع نظر، شناخت خدا اور شناخت اسماء و صفات الہی سعادت بشر میں نہایت موثر اور بے انتہا اہمیت کی حامل ہے۔ کیونکہ کمال انسان، خدا کی صحیح شناخت میں مضمر ہے۔ اگر انسان خدا کی شناخت اس طرح حاصل نہ کرے جس طرح حاصل کرنے کا حق ہے تو وہ لاکھ نیک و خیرا اعمال انجام دے لے، ہرگز کمال انسانی کے اعلیٰ مراتب تک رسائی حاصل نہیں کرسکتا۔ خدا کی صحیح شناخت ہی کمال انسانی کا اعلیٰ ترین مرتبہ ہے۔ درحقیقت صرف اور صرف اسی کے ذریعہ بشر خدا کی طرف پرواز کرسکتا ہے: (الیہ یصعد الکلم والطیب والعمل الصالح یرفعہ) پاکیزہ کلمات اس کی طرف بلند ہوتے ہیں اور عمل صالح انہیں بلند کرتا ہے۔ (۱)

اس سلسلے میں شہید مرتضیٰ مطہری فرماتے ہیں:

انسان کی انسانیت، شناخت خدا کے ارد گرد گھومتی ہے کیونکہ شناخت انسان، انسان سے جدا کوئی شئی نہیں ہے بلکہ اس کی ذات کا اصلی ترین و حقیقی ترین جز ہے۔ انسان جس قدر ہستی، نظام ہستی و مبداء و اصل ہستی سے قریب تر ہوتا جائے گا اتنی ہی اس کے اندر انسانیت راسخ ہوتی جائے گی وہی انسانیت جس کے جوہر اور حقیقت کا نصف حصہ علم، معرفت اور شناخت ہے۔

اسلام اور مخصوصاً مذہب شیعہ کے نقطہ نظر سے، ان معارف و تعلیمات پر مرتب ہونے والے عملی اور اجتماعی اثرات سے قطع نظر اسمیں ذرہ برابر شک و تردد کی گنجائش نہیں ہے کہ معارف الہی کا ادراک ہی اصل هدف و کمال انسانیت ہے۔ (۲)

حوالہ جات

۱. فاطر: ۱۰

۲. مجموعہ آثار، ج ۲/، ص ۱۰۵

خدا کون ہے

وہ کونسی ذات ہے جس کو عربی زبان میں اللہ، انگلش میں GOD، فارسی میں خدا کہا جاتا ہے اور ہر دیگر زبان والے اپنے اپنے اعتبار سے پکارتے ہیں؟ اس کے اوصاف کیا ہیں؟ اس کا ہم سے کیسا اور کیا رابطہ ہے؟ ہم اس کے ساتھ کیسا رابطہ برقرار کریں؟ یہ اور اس طرح کے دوسرے سوالات ہمیشہ اور ہر زمانے میں پائے جاتے رہے ہیں۔

اگر بشری افکار و نظریاتی تاریخ پر ایک اجمالی اور سرسری نظر ڈالی جائے تو واضح ہو جاتا ہے کہ خدا کے وجود پر

اصل اعتقاد وایمان گذشتہ قدیم زمانوں سے ہی رائج اور مشہور رہا ہے۔ دوسرے الفاظ میں خدا پر ایمان کی تاریخ اتنی ہی قدیم ہے جتنی کہ تاریخ وجود انسانی، لیکن اس کا مطلب یہ نہیں ہے کہ تمام افراد بشر، وجود خدا کے معتقد رہے ہیں اور خدا کے بارے میں ان کا عقیدہ یکساں رہا ہے یا سبھی نے خدا کی تعریف یکساں طور پر کی ہے۔

یہ نظریاتی اختلافات مخصوصاً ان لوگوں کے یہاں جو انبیائے الہی کے تعلیمات سے استفادہ کرنے کے بجائے اپنے افکار و نظریات پر زیادہ بھروسہ کرتے ہیں، ہمیشہ اور بہت زیادہ رہے ہیں۔ قبل اس کے کہ اسلامی نقطہٴ نظر سے بیان شدہ صفات خدا کو بیان کیا جائے بہتر ہے کہ بعض اہم ترین اور بزرگ ترین مشرقی و مغربی دانشمندوں کے خدا کے بارے میں نظریات و خیالات اور اعتقادات پر ایک نظر ڈال لی جائے تاکہ اس سلسلے میں اسلامی توحید کے عروج و بلندی کا دیگر مکاتب و افراد کے توحیدی نظریات سے تقابل کیا جاسکے۔

خدا، سقراط کی نظر میں

((SOCRATES 470-399BC)) دیگر یونانی معاصر کی طرح مختلف خداؤں کے وجود پر ایمان رکھتا تھا۔ تاریخ فلسفہ میں نقل شدہ حقائق کے پیش نظر، سقراط کے مطابق سعادت و کمال حاصل کرنے کے لئے انسان کو خدا اور اس کی ہدایت کی کوئی ضرورت نہیں ہے۔ اگرچہ وہ کمال انسانی کو اصول اخلاقی میں مقید گردانتا ہے لیکن اس نے خدا اور انسانی زندگی میں اس کے رابطے اور دخل کا کوئی تذکرہ نہیں کیا ہے۔

خدا، افلاطون کی نگاہ میں

(PLATO 427/8 BC / 347) خدا کے عنوان سے دُموجودات کا تذکرہ کرتا ہے۔ ایک خیر مطلق اور دوسری صانع۔ اس کی نگاہ میں خیر مطلق ہی حقیقی خدا ہے جس کو وہ پدر یا باپ اور صانع کو پسر یا بیٹا کہتا ہے۔ افلاطون کے مطابق خیر مطلق کی شناخت نہایت مشکل بلکہ دشوار ترین معرفت ہے جو تمام معرفتوں کے حصول کے بعد حاصل ہوتی ہے اور ان دونوں خداؤں کو فقط فلسفی حضرات ہی درک کرسکتے ہیں۔ افلاطون کے مطابق فلسفی حضرات وہ افراد ہیں جو روحی اور ذہنی حتی جسمانی لحاظ سے مخصوص صفات کے حامل ہوتے ہیں البتہ یہ فلسفی حضرات بھی مختلف مراحل سے گزر کر اور اپنی عمر کے پچاس برس گزارنے کے بعد ہی خیر مطلق کا ادراک کرسکتے ہیں لیکن دوسرے افراد جن میں غالباً عوام الناس آتے ہیں ہمیشہ ہمیشہ شناخت وادراک خدا سے محروم رہتے ہیں۔

خدا، ارسطو کے نقطہٴ نظر سے

(ARISTOTLE 321/2 BC / 483) کے عقیدے کے اعتبار سے عالم ہمیشہ موجود رہا ہے یعنی ازلی ہے اور کسی نے اس کو خلق نہیں کیا ہے۔ لہذا ارسطو کا خدا، خالق کائنات نہیبلکہ فقط محرک کائنات ہے او راپسا محرک جو خود کوئی حرکت نہیں رکھتا ہے۔ خدائے ارسطو کی روشن ترین صفت یہی عنوان ”محرک غیر متحرک“

ہے۔ ارسطو کی خدا شناسی کا اہم ترین گوشہ یہ ہے کہ ارسطو کے مطابق خدا کی پرستش، اس سے محبت اور اس سے رحم و کرم کی توقع ناممکن ہے۔ خدائے ارسطو کسی بھی طرح محبت انسان کا جواب نہیں دے سکتا۔ ارسطو کا خدا فاقد ارادہ ہے نیز اس کی ذات سے کسی بھی طرح کا کوئی فعل سرزد نہیں ہوتا ہے۔ ارسطو کا خدا ایک ایسا خدا ہے جو ہمیشہ فقط اور فقط اپنے متعلق غور و فکر کرتا رہتا ہے۔ (۱)

وجود خدا، قرون وسطیٰ کے عیسائیوں کے نزدیک

مغربی دنیا میدین سے فرار کے اسباب "کے تحت خدا کے بارے میں کلیسا کے نظریات کی طرف ایک ہلکا سا اشارہ کیا جا چکا ہے۔ یہاں اس نکتے کا اضافہ ضروری ہے کہ قرون وسطیٰ میں غالب نظریہ یہ تھا کہ دوسرے عوامل و اسباب کے شانہ بشانہ خدا بھی اس جہان کے نظم و نسق میں موثر ہے۔ اس زمانے کے خدا معتقد افراد جب زلزلہ، چاند گرہن، سورج گرہن، آندھی، طوفان وغیرہ کی کوئی علت تلاش نہیں کر پاتے تھے تو آخر کار ان حادثات کی علت خدا کو قرار دے دیتے تھے۔ ظاہر ہے کہ اس طرز تفکر کا نتیجہ بھی ہوتا ہے کہ خدا کو اپنے ارد گرد بکھرے ہوئے مجہولات میں تلاش کیا جائے۔ طبیعی ہے کہ جتنا ہماری معلومات میں اضافہ ہوتا جائے گا اور ہمارے مجہولات کم ہوتے جائیں گے اتنا ہی خدا کا دائرہ کار بھی سمٹتا جائے گا اور اگر فرض کر لیں کہ کسی دن تمام مسائل و معمہ ہائے بشر حل ہو جائیں اور انسان ہر حادثہ و واقعہ کی طبیعی علت و عامل کی شناخت کر لے تو اسی دن یہ بھی ماننا پڑے گا کہ اس دنیا سے لفظ "خدا" کا بھی خاتمہ ہو جائے گا۔ مذکورہ کلیسائی نظریے کی بنا پر اس کائنات کے فقط کچھ ہی موجودات ایسے ہیں جنہیں وجود خدا کی نشانیاں کہا جاسکتا ہے یعنی فقط ایسے موجودات جن کی علت ابھی تک ناشناختہ ہے۔ یہ نظریہ چونکہ ہماری اس دنیا میں موجود تھا لہذا کانٹ (KANT) کو اعتراض کرنا پڑا:

"علم و سائنس نے خدا کو اس کے مشاغل سے جدا کر کے ایک گوشے میں قرار دے دیا ہے۔" (نقل از شہید مطہری، مجموعہ آثار، ج ۱، ص ۴۸۲)

KANT کہنا یہ چاہتا ہے کہ اب تک بشریت یہ سمجھتی تھی کہ ہر حادثے کی علت خدا ہے یعنی خدا کو ایک پوشیدہ و مخفی قوت کے طور پر فرض کیا جاتا تھا جیسے ایک جادو گر اچانک کوئی فیصلہ کرے اور بغیر کسی مقدمے کے کوئی جادو کا نمونہ پیش کر دے۔ مثال کے طور پر اگر اس زمانے میں کسی کو بخار ہو جاتا تھا اور اس سے سوال کیا جاتا تھا کہ بخار کیوں ہوا ہے تو جواب دیا جاتا تھا کہ خدانے اس کے اندر بخار ایجاد کر دیا ہے جس کا مطلب یہ ہوتا تھا کہ اس بخار کے ایجاد ہونے میں کوئی طبیعی عامل سبب نہیں بنا ہے لیکن اب جب کہ سائنس نے یہ ثابت کر دیا ہے کہ بخار کا سبب فلاں مائیکروب ہے تو ظاہر ہے کہ اب اس معلول یا بخار کی علت خدا تو نہیں ہے اور اسی طرح جس قدر مختلف اشیاء یا حادثات کی نا شناختہ علتیں اور عوامل کشف ہوتے رہیں گے اتنا ہی خدا کا دائرہ کار بھی محدود ہوتا جائے گا۔

حقیقت یہ ہے کہ اس طرح کا نظریہ رکھنے والے افراد کے نزدیک دوسرے تمام موثر اسباب و عوامل کی طرح بھی خدا ایک سبب و علت اور اس کائنات کے اجزاء میں سے ایک جز ہے۔

شہید مرتضیٰ مطہری اس نظریہ پر تنقید کرتے ہوئے فرماتے ہیں:

"سبحان اللہ! کتنا غلط طرز تفکر اور کتنی گمراہی ہے اور مقام الوہیت سے لا علمی کا کیا عالم ہے! یہاں تو قرآن کریم کا یہ قول نقل کرنا چاہئے کہ وما قدروا اللہ حق قدرہ (۲) ترجمہ: اور ان لوگوں نے واقعی خدا کی قدر

خدا، گلیلیو کے تصور

میں قرون وسطیٰ کے خاتمہ اور علوم تجربی کی چوطرفہ ترقی و پیش رفت کے بعد گلیلیو (GALILIO 1564-1624) جیسا دانشمند پیدا ہوا اور اس نے خدا کے بارے میں ایک نیا نظریہ پیش کیا۔ GALILIO کے مطابق یہ کائنات ایٹم (ATOMS) کا ایک مجموعہ ہے۔ اس کائنات میں رونما ہونے والی تمام تبدیلیاں اور تغیرات ان ATOMS کی ترکیبات اور حرکات کا نتیجہ ہوتی ہیں۔ اس درمیان خدا کا دائرہ کار صرف اور صرف ATOMS کو خلق کرنا ہوتا ہے اور بس۔ قدرت خدا کے ذریعے جیسے ہی یہ کائنات خلق ہوئی ویسے ہی خدا کی ضرورت بھی ختم ہو گئی اور اب کائنات مستقل و آزادانہ طور پر رواں-دواں ہے۔

خدا کے بارے میں نیوٹن کا نظریہ

نیوٹن (1642- ISAAQ NEOTON 1727) نے کائنات سے خدا کے رابطے کو گھڑی ساز اور گھڑی کے رابطے سے تشبیہ دی ہے۔ جس طرح گھڑی ساز کے گھڑی ایجاد کرنے کے بعد گھڑی اس سے بے نیاز ہو کر اپنا کام کرتی رہتی ہے اسی طرح یہ کائنات بھی خدا کے ذریعہ خلق کئے جانے کے بعد آزادانہ طور پر رواں دواں ہے۔ نیوٹن اس نکتے کا بھی اضافہ کرتا ہے اور یہیں سے اس کا نظریہ GALILIO سے مختلف ہو جاتا ہے کہ خدا کبھی کبھی امور کائنات میں دخل ہوتا اور بعض غیر مرتب اشیاء و سیاروں کو منظم و مرتب کرتا رہتا ہے۔ اس کے علاوہ خدا ہی وہ ذات ہے جو ستاروں کے ایک دوسرے سے ٹکرانے میں مانع ہوتی ہے۔ اس نظریہ پر بھی قرون وسطیٰ میں موجود نظریے کا کسی حد تک اثر پڑتا نظر آتا ہے کہ خدا کے وجود کو ان موارد سے مخصوص کیا جاتا تھا جن کی علت و سبب ناشناختہ ہوتی تھی۔ بعد میں سائنس نے یہ کشف کیا کہ سیاروں کی حرکت فعلی اور ان کے ایک دوسرے سے نہ ٹکرانے میں براہ راست خدا کی کوئی دخالت نہیں ہے۔ جس کا نتیجہ یہ ہوا کہ خدا کا دائرہ کار مزید محدود ہو گیا۔

۱۷ویں اور ۱۸ویں صدی کے بہت سے دانشمندوں نے خدا کے بارے میں GALILIO کے نظریے کو ہی قبول کیا ہے۔ ان کے نزدیک خدانے آغاز خلقت میں اس کائنات کو خلق کیا اور اس کو اس کے حال پر چھوڑ دیا اور اب اپنی بقا کی خاطر اس کائنات کو خدا کی کوئی ضرورت نہیں ہے جیسے ایک عمارت اپنی تعمیر کے بعد معمار سے بے نیاز ہو جاتی ہے۔

حوالہ جات:

خدا اسلام کی نظر میں

قرآن کریم میں مذکورہ صفات خدا پر ایک اجمالی نظر یہ کہا جاسکتا ہے کہ دین اسلام کے ظہور اور نازل ہونے کی حقیقی اور اصل دلیل یہ تھی کہ اسلام، حقیقت خدا کو اس طرح پہچنوائے جو اس ذات مقدس کو پہچنوانے کا حق ہے۔ قرآن کریم میں جس طرح خدا کی ذات کی شناخت کرائی گئی ہے ایسی شناخت کسی بھی مکتب یا مذہب میں موجود نہیں ہے۔ حتیٰ اسلام سے ماقبل ادیان الٰہی بھی خدا کی ذات کی شناخت کرانے میں اس کمال تک نہیں پہنچ سکے ہیں۔ قرآن کریم کی کوشش یہ رہی ہے کہ زبان بشری کے دائرے میں ذات خدا کو کامل ترین حد تک بشر کو پہچنوا یا جاسکے۔

قرآن مجید کے مطابق خدا واسع (وسعت دینے والا) ، علیم (۱) (دانا) ، اسرع الحاسبین (۲) (نہایت جلدی حساب لینے والا) ، حی (زندہ) ، قیوم (۳) (دائم) ، علی (اعلیٰ) ، کبیر (بزرگ) ، حق (۴) ، ذوالجلال والاکرام (۵) ، صمد (۶) (بے نیاز) ہے؛ خدا، اول یعنی ازلی (ہر موجود سے قبل موجود تھا) ساتھ ہی ساتھ آخری یعنی ابدی (ہر موجود کے بعد بھی موجود رہے گا) ظاہر اور ساتھ ہی ساتھ باطن ہے۔ (۷)

خدا، متعال (۸) ہے یعنی جو کچھ ہم تصور کرسکتے ہیں اس سے بھی بالاتر ہے اور ہم کسی بھی قیمت پر اس کی حقیقت اور اس کے جمال و جلال کی حقیقت سے اس طرح آشنا نہیں ہوسکتے جس طرح کہ وہ ہے (۹) ہماری نگاہیں اس کو پانہیں سکتیں لیکن وہ ہماری نگاہوں کا برابر ادراک رکھتا ہے۔ (۱۰) خدا واحد ہے اور اس کے علاوہ کوئی خدا نہیں ہے (۱۱)۔ وہ احد (۱۲) اور واحد ہے (۱۳) اور کوئی شیء اس کی مانند نہیں ہے۔ (۱۴) خدا ہی کے لئے بہترین نام ہیں اور اس کو ان ناموں سے پکارا جاسکتا ہے۔ (۱۵)

وہ ملک یعنی جہان ہستی کا حقیقی مالک، قدوس یعنی ہر عیب سے پاک، سلام یعنی سلامت بخش، مومن یعنی امن و امان عطا کرنے والا، مہیمن یعنی ہر شے کی حفاظت کرنے والا، عزیز یعنی ایسا قدرتمند جو ہر شے پر قادر ہے اور کوئی شیء اس پر غلبہ حاصل نہیں کرسکتی، جبار یعنی اصلاح کرنے والا اور متکبر یعنی شایستہ کبریاء و بزرگی ہے۔ (۱۶)

بہترین مثال، خدا کے لئے ہے۔ (۱۷)

جدھر رخ کیا جائے ادھر ہی خدا ہے۔ (۱۸)

وہ ہر شے کا عالم (۱۹) اور ہر شے پر قادر ہے۔ (۲۰)

خدا عظمتوں کے آخری مراحل پر ہونے کے ساتھ ہی ساتھ لامتناہی بھی ہے۔

نہ اس کا کوئی شریک ہے اور نہ ساتھی۔

خدا انسان کی رگ گردن سے بھی زیادہ انسان سے نزدیک ہے۔

وہ وسوسہ ہائے نفسانی کو بھی جانتا ہے۔ (۲۱)

خدا بے انتہا بخشنے والا اور مہربان ہے اور یہ دونوں صفات اسقدر اس کی ذات میں واضح ہیں کہ قرآن کے ہر

سورے کا آغاز انہیں صفات سے کیا گیا ہے: ”بسم اللہ الرحمن الرحیم“۔ ایسا خدا جس نے لطف و رحمت کو اپنے

اوپر فرض کر لیا ہے۔ (۲۲)

وہ ایسا خدا ہے جو بے انتہا غفور یعنی بخشنے والا، غافر الذنوب یعنی گناہوں کا بخشنے والا، غفار یعنی بے حد

معاف کرنے والا ہے در حالیہ وہ قوی (۲۳) یعنی طاقت ور، قاهر (۲۴) یعنی مسلط، اور قہار (۲۵) یعنی بے انتہا مسلط ہے۔ قابل التوب (۲۶) یعنی توبہ قبول کرنے والا، وہاب (۲۷) یعنی بخشنے والا، ودود (۲۸) یعنی دوستدار، رؤوف (۲۹) یعنی مہربان، ذوالطول (۳۰) یعنی صاحب نعمت، ذوالرحمة (۳۱) یعنی صاحب رحمت، تواب (۳۲) یعنی بے حد توبہ قبول کرنے والا اور ذوالفضل العظیم (۳۳) یعنی صاحب فضل عظیم ہے۔

وہ ایسا خدا ہے جو دعاؤں کو سنتا اور قبول کرتا ہے۔ (۳۴) اس کا دست قدرت و رحمت وسیع ہے۔ جس قدر چاہتا ہے بخشتا ہے اور روزی عطا کرتا ہے۔ (۳۵)

قرآن مجید نے جس خدا کا تذکرہ کیا ہے وہ خالق (۳۶)، فاطر السموات والارض (۳۷) اور اس سے بڑھ کر خالق کل شے (۳۸) یعنی ہر شے کا پیدا کرنے والا ہے۔ لہذا اس کائنات میں موجود ہر شے اس کی ذات سے وابستہ اور اسی کی نیازمند ہے۔

خدا آسمانوں میں بھی ہے اور زمین میں بھی اور ہر جگہ الہ ہے نہ یہ کہ آسمان میں آسمان اور زمین میں زمین کی صورت اختیار کرے۔ (۳۹)

ہم جہاں بھی رہیں، خدا ہمارے ساتھ ہے اور ہم سے جتنے بھی افعال سرزد ہوتے ہیں، خدا انہیں جانتا ہے: **(وہو معکم اینما کنتم واللہ بما تعملون بصیر) (۴۰)**

خدائے قرآن کریم، رب یعنی پالنے والا، مالک اور تمام امور کا مدبر ہے اور تمام عالمین کا پروردگار ہے۔ (۴۱) اس کا کوئی شریک نہیں ہے۔ نہ خلقت میں اور نہ سلطنت میں (۴۲)، نہ ربوبیت میں (۴۳) اور نہ حکم صادر کرنے میں (۴۴) نہ شفاعت (۴۵) میں اور نہ کسی دوسرے کمال اور صفت میں۔ خدا کے علاوہ ہر ذات جو بھی کمال رکھتی ہے وہ خدا سے ہی وابستہ اور منسوب ہے۔ (۴۶)

قرآن حکیم درحقیقت کتاب خدا شناسی اور کتاب معرفۃ اللہ ہے۔ اس سلسلے میں آیات قرآن اس قدر عمیق و دقیق ہیں کہ بزرگ ترین دانشمندان جہاں بھی اس کی حقیقت اور ذات کی گہرائیوں تک نہیں پہنچ سکتے۔ قرآن مجید کے ذریعہ خدا کے بارے میں بیان شدہ تعریف جامع ترین، دقیق ترین اور عمیق ترین تعریف ہے۔

اس سلسلے میں عارف باللہ، حکیم دانا اور مفسر عالی مقام حضرت امام خمینی (رہ) فرماتے ہیں:

اگر قرآن نہ ہوتا تو تا ابد باب معرفت اللہ مسدود رہ جاتا اس کا جتنا قرآن میں تذکرہ ہوا ہے اس قدر کسی بھی دوسری کتاب میں تلاش نہیں کیا جا سکتا حتیٰ کتب عرفانی اسلامی میں بھی غیر از این، قرآن کی عبارتیں بھی ان عبارتوں سے جدا اور مختلف ہیں جیسی دوسری کتابوں میں بیان ہوئی ہیں۔ قرآن اس سلسلے میں لطیف و نادر نکات کا مجموعہ ہے۔ (۴۷)

حوالہ جات:

۱۔ بقرہ ۱۱۵: ان اللہ واسع علیم

۲۔ انعام ۶۲: الا لہ الحکم و هو اسرع الحاسبین

۳۔ طہ ۱۱۱: وعنت الوجوه للحی القيوم

۴۔ لقمان ۳۰: ذالک بان اللہ هو الحق و ان ما یدعون من دونه الباطل و ان اللہ هو العلیٰ الکبیر

۵۔ رحمٰن ۲۷: و یبقیٰ وجہ ربک ذو الجلال والاکرام

۶۔ اخلاص ۲: اللہ الصمد

۷۔ حدید ۳: هو الاول والآخر والظاهر والباطن

- ۸۔ طہ: ۱۱۴: فتعالی اللہ الملک الحق
- ۹۔ انعام ۱۰۰: سبحانہ و تعالیٰ عما یصفون
- ۱۰۔ انعام : ۱۰۳: لا تدركه الابصار و هو یدرك الابصار
- ۱۱۔ آل عمران : ۱۸: شهد اللہ انه لا اله الا هو
- ۱۲۔ اخلاص: ۱: قل هو اللہ احد
- ۱۳۔ نحل : ۵۱: انما هو اله واحد
- ۱۴۔ شوری: ۱۱: لیس کمثلہ شی
- ۱۵۔ اعراف : ۱۸۰: و لله الاسماء الحسنی فادعوه بها
- ۱۶۔ حشر : ۲۳: هو اللہ الذی لا اله الا هو الملک القدوس السلام المؤمن المہیمن العزیز الجبار المتکبر
- ۱۷۔ نحل : ۶۰: ولله المثل الاعلیٰ
- ۱۸۔ بقرہ : ۱۱۵: فاینما تولوا فثم وجه اللہ
- ۱۹۔ حدید: ۳: و هو بکل شی علیم
- ۲۰۔ بقرہ : ۲۸۲: واللہ علی کل شی قدير
- ۲۱۔ ق: ۱۶: و لقد خلقنا الانسان و نعلم ما توسوس به نفسه و نحن اقرب الیه من حبل الوريد
- ۲۲۔ انعام : ۱۲: کتب علی نفسه الرحمة
- ۲۳۔ انفال: ۵۲: ان اللہ قوی
- ۲۴۔ انعام : ۱۸ : و هو القاهر فوق عباده
- ۲۵۔ رعد : ۱۶: و هو الواحد القهار
- ۲۶۔ غافر: ۳: غافر الذنب و قابل التوب

وجود خدا بدیہی ہے

قرآن میں بداهت وجود خدا عام طور پر کتب فلسفہ و کلام میں سے بحث کا آغاز ”اثبات وجود خدا“ سے ہوتا ہے اور کوشش کی جاتی ہے کہ مختلف استدلالات و براہین کے ذریعہ ثابت کیا جائے کہ ”اس کائنات کا ایک خالق ہے جو خود کسی کی مخلوق نہیں ہے۔“

لیکن آسمانی کتابوں مخصوصاً قرآن کریم میں مبحث خدا شناسی، ایک دوسرے انداز سے پیش کیا گیا ہے۔ ان کتابوں میں ندرت کے ساتھ ہی ایسی عبارتیں نظر آتی ہیں جو براہ راست اثبات اصل ہستی خدا سے بحث کرتی ہیں۔ گویا اصل وجود خدا، ایک روشن و واضح حقیقت اور امر مسلم ہے جس میں کسی شک و تردید کی قطعاً کوئی گنجائش نہیں ہے۔

مفسر عالی مرتبت علامہ طباطبائی اپنی معركة الآراء تفسیر، تفسیر المیزان میں اس نکتے پر نہایت تاکید کرتے ہیں کہ قرآن کریم نے وجود خدا وند متعال کو واضح و بدیہی شمار کیا ہے کہ جس کی تصدیق و اثبات کے لئے کسی دلیل یا برہان کی کوئی ضرورت نہیں ہے۔ اگر دلیل و استدلال کی ضرورت ہے تو فقط اس کی صفات کے

لئے مانند وحدت، خالقیت، علم و قدرت وغیرہ۔ (۱)

علامہ مرحوم کے مطابق کلمہ اسلامی ”لا الہ الا اللہ“ کہ جو اسلام اور تعلیمات قرآن کریم کا لب لباب ہے، میں اس جملہ کے فقط سلبی حصے کو دلیل کی ضرورت ہے (یعنی اللہ کے سوا کوئی اللہ ہی نہیں ہے) ورنہ اس کا اثباتی جنبہ (یعنی اللہ موجود ہے) بدیہی اور دلیل و استدلال سے بے نیاز ہے۔ (۲)

قرآن کریم کی منطق اصل وجود خدا کے بارے میں مندرجہ ذیل ہے:

”اَفِی اللہ شک“ (۳) یعنی آیا وجود خدا کے بارے میں کوئی شک یا تردید ہے؟!

دیگر آسمانی کتابوں میں بداهت وجود خدا

جیسا کہ اشارہ کیا جا چکا ہے کہ قرآن کریم کے علاوہ دوسری آسمانی کتابوں میں بھی خدا شناسی سے متعلق مذکورہ روش کو انتخاب کیا گیا ہے۔ آربری A.J. ARBERRY اپنی کتاب ”اسلام میں عقل و وحی“ میں رقمطراز ہے:

یونان میں عصر افلاطون ایسی روایات کا منبع تھا کہ جن کی بنیاد پر وجود خدا کے اثبات کے لئے دلیل و برہان ضروری تھا۔ مغربی دنیا میں ایسا پہلی دفع ہوا تھا کہ بشر اپنے خالق کی جستجو کر رہا تھا۔ عہد عتیق میں ایسا کبھی نہیں ہوا تھا کہ کوئی دانشمند ہستی خدا کے بارے میں کسی ایسے پیچیدہ اور گنجلک مسئلہ سے روبرو ہوا ہو جس میں کسی تردید یا شک کی گنجائش ہو کیونکہ قوم سامی (قوم پسر نوح) کی فطرت خود وحی میں ہی خدا کو تلاش کر لیتی تھی۔

عہد عتیق (باستان) سے متعلق مذکورہ نکات کسی قدر ترمیم کے ساتھ عہد جدید (زمانہ حضرت عیسیٰ) پر بھی منطبق ہوتے ہیں۔ (۴)

زرتشتیوں کی مقدس کتاب ”اوستا“ کے مطالعہ سے بھی یہ بات واضح ہو جاتی ہے کہ اصل وجود خدا کا بدیہی ہونا فقط اقوام سامی یا کتب دینی سے ہی مخصوص نہیں رہا ہے بلکہ ”اوستا“ میں بھی اصل ہستی خدا کو بدیہی اور دلائل سے بے نیاز بتا یا گیا ہے۔

البتہ ہندوؤں کی کتب مقدس ”اپنیشید“ میں خال۔ خال ایسی عبارتیں نظر سے گذرتی ہیں کہ جن کا آہنگ اور انداز ہستی صانع اور علت اولیہ کے بارے میں سوالیہ ہے لیکن یہ عبارتیں بھی علت اولیہ، مبدأ خلقت اور اس کی صفات جیسے امور سے متعلق ہیں نہ کہ اصل وجود میں تردید یا شکوک و شبہات کو بیان کرنے والی۔

عصر بعثت اور اللہ پر ایمان و اعتقاد

قرآن مجید کی بہت سی آیتوں سے واضح ہوتا ہے کہ قرآن کریم کے زمانہ نزول میں اصل ہستی خدا اور اس کائنات کے خالق کا وجود اس زمانے کے تمام افراد کے لئے قابل قبول تھا حتیٰ بت پرست اور مشرکین بھی وجود خالق کائنات پر اعتقاد رکھتے تھے:

(وَلَن سَأَلْتَهُم مِّنْ خَلْقِ السَّمَوَاتِ وَالْأَرْضِ وَسَخَّرِ الشَّمْسَ وَالْقَمَرَ لِيَقُولَن اللّٰهُ فَاَنی یَوْفُکُون)

اور اگر تم ان سے پوچھو کہ آسمانوں اور زمینوں کو کس نے خلق کیا اور کس نے تمہارے لئے شمس و قمر کو

مسخر کیا ہے تو وہ کہیں گے کہ اللہ نے ! تو پھر وہ منحرف کیوں ہو رہے ہیں؟ (۵)

(وَلئن سألْتهم من نزل من السماء ماء فأحيا به الأرض من بعد موتها ليقولن الله قل الحمد لله بل أكثر هم لا يعقلون)

اور اگر تم ان سے پوچھو کہ آسمان سے پانی کس نے برسایا اور اس کے وسیلے سے زمین کو اس کی موت کے بعد کس نے زندہ کیا تو وہ کہیں گے کہ اللہ نے ۔ تو ان سے کہدو کہ ساری تعریفیں اللہ ہی کے لئے ہیں لیکن ان میں سے اکثر نہیں سمجھتے۔ (۶)

(وَلئن سألْتهم من خلق السموات والأرض ليقولن خلقهن العزيز الحكيم)

اور اگر تم ان سے سوال کرو کہ آسمانوں اور زمین کو کس نے پیدا کیا ہے تو وہ یقیناً یہی کہیں گے کہ خداوند متعال قادر و علیم نے ہی انہیں پیدا کیا ہے۔ (۷)

اقوام نوح، عاد اور ثمود میں خدا پر اعتقاد

قرآن مجید کی آیتوں سے وضاحت ہوتی ہے کہ نہ فقط زمانہ رسول اکرم کے افراد بلکہ قوم نوح، عاد، ثمود اور دوسری امتوں میں بھی اپنے اپنے پیغمبروں کے ساتھ اصل وجود خدا پر کوئی جھگڑا یا اختلاف نہیں تھا بلکہ اختلافات اگر تھے تو فقط توحید، نبوت اور قیامت سے متعلق ۔ ان زمانوں کے بت پرست اور مشرکین وجود خدا کو بطور خالق قبول کرتے ہوئے اس کی تصدیق کرتے تھے لیکن مشکل یہ تھی کہ ساتھ ہی ساتھ بتوں کی بھی تجلیات خدا کے طور پر پرستش کرتے تھے۔ وہ لوگ بتوں کی اس لئے پرستش و عبادت کرتے تھے کہ اصنام ان کے اور خدا کے درمیان واسطہ اور وسیلہ قرار پائیں اور ان کی حاجت روائی اور ان کی مشکلات کو دور کریں:

(الم يأتكم نبيؤ الذين من قبلکم قوم نوح وعاد و ثمود والذين من بعدهم لا يعلمهم الا الله فليتوکل المتوکلون)

کیا تمہیں ان لوگوں کی خبر نہیں پہونچی جو تم سے پہلے تھے؟ قوم نوح، ثمود اور جو ان کے بعد تھے وہی جن سے اللہ کے علاوہ اور کوئی آگاہ نہیں ہے ان کے پیغمبر ان کے پاس واضح دلائل لے کر آئے لیکن انہوں نے (تعجب اور استہزا سے) اپنے منہ پر ہاتھ رکھ کر کہا: ہم اس چیز کے کافر (منکر) ہیں جس کے لئے تم مامور ہو اور جس کی طرف تم ہمیں بلاتے ہو، اس کے بارے میں ہمیں شک ہے۔ ان کے رسولوں نے کہا! کیا اللہ کے بارے میں شک ہے اور وہ اللہ جس نے آسمانوں اور زمین کو خلق کیا، وہ جو تمہیں دعوت دیتا ہے کہ تمہارے گناہ بخش دے اور تمہیں وعدہ گاہ تک باقی رکھے گا؟ انہوں نے کہا: (ہم یہ باتیں نہیں سمجھتے ۔ ہم تو اتنی بات جانتے ہیں کہ) تم تو ہمارے ہی جیسے انسان ہو اور تم چاہتے ہو کہ ہمیں اس سے روکو جس کی ہمارے آباء واجداد پرستش کرتے تھے۔ تم ہمارے لئے کوئی واضح دلیل لاؤ۔

ان کے رسولوں نے کہا! (ہاں) یہ ٹھیک ہے کہ ہم بھی تم جیسے بشر ہیں لیکن اللہ اپنے بندوں میں سے جس کو چاہتا ہے (اور جس کو اہل پاتا ہے) نعمت (اور مقام رسالت) عطا فرماتا ہے اور ہم حکم خدا کے بغیر ہرگز معجزہ نہیں لاسکتے اور تمام باایمان افراد صرف اللہ پر ہی توکل کرنا چاہتے ہیں۔ ہم اللہ پر کیوں نہ توکل کریں جب کہ اس نے ہمیں (سعادت کی) راہوں کی طرف راہنمائی کی ہے اور ہم تمہاری ایذا رسانیوں پر یقیناً صبر کریں گے اور توکل کرنے والوں کو صرف اللہ پر ہی توکل کرنا چاہئے۔ (۸)

علامہ طباطبائی اپنی تفسیر میں ان آیتوں کے ذیل میں اس بات پر زور دیتے ہیں کہ اصل وجود خدا میں ان بت پرست قوموں کو کوئی شک و شبہ نہیں تھا بلکہ اعتراض فقط توحید، رسالت اور قیامت کے سلسلے میں تھا۔

حتیٰ جملہ ”فاطر السموات والارض“ توحید پر استدلال ہے نہ کہ اصل وجود پر۔
 طبرسی نے ”مجمع البیان“ اور سید قطب نے ”درفی ظلال القرآن“ میں اسی نظریہ کو بیان کیا ہے۔ ان کے علاوہ
 بعض دوسرے مفسرین نے بھی اس رائے کو اختیار کیا ہے۔ ان کا نظریہ بھی یہی ہے کہ بت پرست قوموں کا
 اختلاف توحید اور خدا کی یکتائی سے تھا نہ کہ اصل وجود خدا سے۔

حوالہ جات

۱۔ المیزان فی تفسیر القرآن: جلد ۱، ص ۳۹۵

۲۔ المیزان فی تفسیر القرآن: جلد ۱، ص ۳۹۵

۳۔ ابراہیم: ۱۰

۴۔ اسلام میں عقل و وحی، آربری: ص ۹

۵۔ عنکبوت: ۶۱

۶۔ عنکبوت: ۶۳

۷۔ زخرف: ۹

۸۔ ابراہیم: ۹-۱۲

فطرت اور خدا

قرآن مجید کی مختلف آیتوں سے بخوبی واضح ہو جاتا ہے کہ وجود خدا پرایمان و یقین، اس کی طرف رغبت اور
 اس کی پرستش و عبادت کی طرف تمایل، فطری ہے یعنی انسانی خلقت و فطرت میداخل ہے۔
 اس حقیقت کی بیان گر بعض آیتوں کے تذکرے سے پہلے چند نکات کی طرف توجہ مبذول کرنا ضروری ہے۔

معنائے لغوی فطرت، مادہ ”فطر“ سے ہے جس کے معنی کسی شے کو اس کے طول سے چیرنا ہے۔ دوسرے
 معنی کسی بھی طرح کے چیرنے کے ہیں اور چونکہ خلقت، ظلمت، تاریکی اور عدم کو چیرنے کے مترادف ہے لہذا
 اس لفظ کے ایک اہم معنی ”خلقت“ بھی ہیں۔ اس لفظ سے ابداع اور اختراع کے معنی بھی مراد لئے جاتے
 ہیں۔

فطرت ”فعلہ“ کے وزن پر ہے اور وزن فعلہ نوع پر دلالت کرتا ہے۔ لغت میں فطرت کے معنی ایک خاص طرح کی
 خلقت کے ہیں۔ لہذا ”فطرت انسان“ بھی ایک مخصوص طینت اور خلقت انسان کے معنی میں ہوگی۔ (۱)
 ظاہراً پہلی مرتبہ قرآن مجید نے اس لفظ کو انسان کے متعلق استعمال کیا ہے۔ قرآن سے ما قبل لفظ فطرت کا
 ایسا کوئی استعمال مشاہدے میں نہیں آیا ہے۔

”فطرت“ قرآن میں

قرآن مجید میں ”فطر“ کے مشتقات مختلف طریقے سے استعمال ہوئے ہیں۔ مثلاً ”فطر السموات والارض“ (۲)
 ”فطرکم اول مرۃ“ (۳) فطرنا (۴) فطرنی (۵) فاطر السموات والارض (۶) یہاں قرآن کی مراد پیدا کرنے اور خلق کرنے

سے ہے۔ لفظ ”فطور“ آیت ”فارجع البصر هل ترى من فطور“ (۷) میں شگاف اور سوراخ کے معنی میں ہے اور لفظ ”منفطر“ آیت ”السماء منفطر به“ (۸) میں شکافتہ کے معنی میں لیکن قرآن کریم میں لفظ فطرت صرف ایک مرتبہ استعمال ہوا ہے اور وہ بھی لفظ اللہ کے ساتھ ”فطرة الله“۔ انسان کے ساتھ لفظ فطرت اس طرح آیا ہے: ”فطر الناس علیہا“ (۹)

فطرت الہی انسان

کوئی بھی مکتب ہو، اگر وہ انسانی ہدایت و کمال اور سعادت ابدی کا دعویٰ کرتا ہے تو لازمی طور پر انسان کی ایک مخصوص تعریف اور حدود اربعہ بھی بیان کرتا ہے۔ اسی بنا پر انسان کے بارے میں جیسی اس مکتب کی شناخت ہوتی ہے ویسا ہی اس کی سعادت کا راستہ اور وسیلہ بھی معین کرتا ہے۔ مکتب الہی میں بھی انسان کے بارے میں کافی کچھ کہا گیا ہے، قرآن میں بھی اور روایات معصومین علیہم السلام میں بھی کہ جن کے تمام جوانب پر تبصرہ کرنے کے لئے نہ جانے کتنی ضخیم کتابوں کی ضرورت پڑے گی۔ انسان کے بارے میں اسلامی نقطہٴ نظر کو بیان کرنے والا بہترین لفظ ”فطرت“ ہے۔ لہذا انسان کے بارے میں اسلام کی بیان کردہ تعریف کو ”نظریہٴ فطرت“ کا عنوان بھی دیا جاسکتا ہے۔

نظریہٴ فطرت، اجمالی طور پر اس نظریے کے مطابق:

- (۱) ہر انسان اپنی اپنی خلقت اور طینت اولیہ کی بنیاد پر ایک مخصوص حدود اربعہ کا حامل ہوتا ہے اور ساتھ ہی ساتھ کچھ ایسی مخصوص صفات اس کی ذات سے مربوط ہوتی ہیں جو اس پر خارج از ذات حمل نہیں ہوتیں بلکہ درحقیقت یہ تمام صفات اس کی ذات کا خاصہ ہوتی ہیں۔ دوسرے الفاظ میں، انسان ایک ایسا کورا کاغذ نہیں ہے کہ اس پر کچھ بھی یکساں طور پر لکھ دیا جائے اور وہ اسے قبول کر لے بلکہ انسان کا باطن اور ضمیر کچھ مخصوص تمایلات اور اوصاف کے خمیر سے خلق ہوا ہے۔
- (۲) وجود انسان میں پائے جانے والے تمایلات میں سے بعض اس کے حیوانی جنبہ سے اور بعض انسانی جنبہ سے مربوط ہیں۔ فطرت الہی انسان کے فقط ان تمایلات اور رغبتوں سے مربوط ہے جو اس کے انسانی جنبہ سے مخصوص ہیں نہ کہ اس جنبہ سے جو انسان و حیوان میں مشترک ہے مانند غریزہٴ جنسی۔
- (۳) یہ تمایلات وغرائز اس کو دوسرے حیوانات سے جدا کر کے دیگر تمام حیوانات سے ممتاز درجہ عطا کرتے ہیں۔ اگر کوئی شخص مکمل طور پر ان تمایلات و اوصاف سے بے بہرہ ہو جائے تو بظاہر تو وہ انسانی شکل و صورت اختیار کئے ہوئے ہوگا لیکن درحقیقت حیوان ہوگا۔

(۴) یہ تمام تمایلات و اوصاف نوع انسان سے مربوط ہیں لہذا اس نوع کے تمام افراد میں مشترک اور سب میپائے جاتے ہیں یعنی ایسا نہیں ہے کہ کسی خاص زمان یا مکان سے مربوط ہوں یا کسی مخصوص

معاشرے، قوم یا نسل سے بلکہ ہر زمانے اور ہر جگہ کے افراد ان اوصاف سے مستفید ہوتے ہیں۔

(۵) یہ تمام اوصاف و تمایلات جنبہٴ قوۃ واستعداد رکھتے ہیں یعنی انسانی وجود میں پائے تو جاتے ہیں لیکن انہیں بارور ہونے اور ظاہر و بالفعل ہونے کے لئے انسانی کوشش و سعی درکار ہے۔

(۶) اگر انسان فطری امور کو اپنے اندر بارور اور اجاگر کر لے تو تمام مخلوقات حتیٰ فرشتوں سے بھی بالاتر مقام حاصل کر لے گا۔ ساتھ ہی اپنے کمال کے اعلیٰ ترین مراتب کو بھی طے کر لے گا اور اگر یہ صفات پڑمردہ ہو گئے تو اپنے اندر فطرت انسانی کے بجائے حیوانی صفات و تمایلات کا ذخیرہ کر لے گا جس کا نتیجہ یہ ہوگا کہ وہ تمام مخلوقات سے پست ہو جائے گا اور جہنم کے آخری مراتب کو اپنا مقدر بنالے گا۔

(۷) جیسا کہ اشارہ کیا جا چکا ہے، انسانی فطرت، بعض ادراک و شناخت اور بعض تمایل و رغبت کے مقولوں کا مجموعہ ہے۔ منطق میں بدیہیات اولیہ سے جو کچھ مراد لیاجاتا ہے وہ فطری شناخت ہی کا ایک جزء ہے اور حقیقت طلبی، عزت طلبی، حسن پرستی جیسے تمام امور، انسانی تمایلات فطری کے ذیل میں آتے ہیں۔

شناخت خدا اور اس کی طرف رغبت کا فطری ہونا

قرآن مجید کی آیتوں کی رو سے شناخت خدا بھی فطری ہے اور اس کی طرف رغبت و جستجو بھی۔ بحث ”وجود خدا بدیہی ہے“ کے ذیل میں کہا جا چکا ہے کہ خدا کے وجود کا باور اور اعتراف، عام اور سبھی کے لئے قابل قبول رہا ہے یعنی وجود خدا کوئی ایسا مجہول مسئلہ نہیں ہے جو اثبات کا محتاج ہو۔ اس بحث کے ذریعے شناخت خدا کا فطری ہونا ثابت ہو چکا ہے۔

اس سلسلے میں جو آیتیں دلالت کرتی ہیں ان میں سے ایک سورہٴ روم کی تیسویں آیت ہے جس کو آیہٴ فطرت کہا جاتا ہے:

(فاقم وجهک للدين حنیفاً فطرة الله التي فطر الناس علیها لا تبدیل لخلق الله ذلک الدين القيم ولكن اکثر الناس لا یعلمون)

اپنا رخ پروردگار کے خالص دین کی طرف کرلو کیونکہ یہ فطرت ہے جس پر اللہ نے انسانوں کو پیدا کیا ہے۔ اس کی تخلیق میں کوئی تغیر و تبدل نہیں ہوتا اور یہی محکم و استوار دین ہے لیکن اکثر لوگ اس حقیقت کو نہیں جانتے۔ (۱۰)

مذکورہ آیت مکمل وضاحت و صراحت کے ساتھ دین کو فطری امر کے طور پر پیش کرتی ہے۔ اس آیت میں دین سے کیا مراد ہے، اس سلسلے میں مفسرین دو رائے پیش کرتے ہیں:

(الف) دین سے مراد معارف و احکام مخصوصاً اسلام کے حقیقی اور بنیادی معارف و احکام کا مجموعہ ہے۔ اس رائے کے مطابق، دین کے اندر موجود تمام کلیات کہ جن میں سے اہم ترین شناخت اور عبادت خدا ہے، فطرت انسان میں راسخ کر دیے گئے ہیں۔ مرحوم علامہ طباطبائی نے اپنی تفسیر، ”تفسیر المیزان“ میں اسی نظریے کو منتخب کیا ہے۔

(ب) دین سے مراد وہ دین ہے جو فطرت کے مطابق ہو اور اس کے معنی خدا کے سامنے تسلیم محض اور

سربسجود ہو جانا ہے کیونکہ دین کا لب لباب خضوع و خشوع ، فرمانبرداری و اطاعت کے ماسوا کچھ نہیں ہے :
(ان الدین عند اللہ الاسلام)

خدا کے نزدیک دین فقط اسلام ہے۔ (۱۱)

اس رائے کے مطابق، دین کے فطری ہونے کا مطلب یہ ہے کہ انسان کی خلقت میں ایسے تمایلات و اوصاف شامل کردئے گئے ہیں جو اسے خدا کی عبادت کی طرف اکساتے رہتے ہیں۔ واضح ہے کہ اگر خداپرستی فطری ہو تو خدا شناسی بھی فطری ہو جائے گی کیونکہ فطرت یہ ممکن نہیں ہے کہ انسان اس کی پرستش کرے جس کو وہ جانتا بھی نہ ہو۔

حوالہ جات:

۱۔ ابن منظور لسان العرب میں لکھتا ہے : ”اصل الفطر، الشق، منه قوله تعالى: اذا السماء انفطرت اي انشقت وفطرالله الخلق يفطرهم : خلقهم وابدأهم - والفطرت: الابتداء والاختراع والفطرت بالكسرة: الخلقت والفطرت : ما فطرالله عليه الخلق من المعرفة به وقال ابو الهيثم : الفطرت : الخلقت التي يخلق عليه المولود في بطن امه - وقوله تعالى : الذي فطرني فانه سيهدين: اي خلقتني قول النبي : كل مولود يولد على الفطرة يعني الخلقت التي فطر عليها في الرحم من سعادة او شقاوة (علامه ابی الفضل جمال الدنی محمد بن مکرم ابن منظور افريقائی ، مصری ، لسان العرب، نشر ادب حوزه ، قم ، ج/۵، ص/۵۵، ۵۶، ۵۵۔

۲۔ انعام: ۷۹

۳۔ اسراء: ۵۱

۴۔ طہ: ۷۲

۵۔ ہود: ۵۱، یس: ۲۲، زخرف: ۲۷

۶۔ انعام: ۱۴، یوسف: ۱۰۱، فاطر: ۱، زمر: ۴۶، شوری: ۱۱

۷۔ ملک: ۳

۸۔ مزمل: ۱۸

۹۔ روم: ۳۰

۱۰۔ روم: ۳۰

۱۱۔ آل عمران: ۱۹

برہان نظم

قبلاً یہ بات واضح ہو چکی ہے کہ خداوند عالم کا وجود واضح اور بدیہی ہے اور ہر انسان کی فطرت میں اس کے وجود پر اعتقاد کو ودیعت کیا گیا ہے یعنی ہر انسان فطری طور پر دل کی گھرائیوں سے خدا کے وجود پر یقین رکھتا ہے لیکن اس کا مطلب یہ نہیں ہے کہ خداوند عالم کے وجود پر کوئی دلیل یا برہان موجود نہ ہو بلکہ وجود خداوند عالم پر بے شمار دلائل خدا کے معتقدین کی جانب سے پیش کئے جاتے رہے ہیں۔ انہیں براہین میں ایک بہت ہی سادہ اور واضح برہان ، برہان نظم ہے ، یہ برہان دو مقدموں پر مشتمل ہے :
الف) تجربات اور شواہد کی روسے یہ بات ثابت ہے کہ اس کائنات میں منظم مجموعے پائے جاتے ہیں یعنی ایک نظم اور انسجام پوری کائنات میں موجود ہے۔

(ب) ہر وہ مجموعہ جو منظم ہو اس کے لئے ایک ناظم ضروری ہے (بغیر ناظم کے کوئی بھی شے منظم نہیں ہوسکتی)۔

نتیجہ: سابقہ دونوں مقدموں کی روشنی میں یہ نتیجہ حاصل ہوتا ہے کہ وہ منظم مجموعے جو اس کائنات میں پائے جاتے ہیں ان کا ایک ناظم ہے۔

اس برہان کے معنی اور مفہوم کو سمجھنا بہت آسان ہے حتیٰ کہ بہت سے ایسے افراد جو لکھنا پڑھنا بھی نہیں جانتے اس برہان کے معنی سے آشنا ہیں اور اس جہان کے نظم اور انسجام کودیکہ کر اس نظم کو وجود بخشنے والے خدا کی جانب متوجہ ہوجاتے ہیں لیکن اس برہان کی فنی اعتبار سے تبیین و توضیح کے لئے ضروری ہے کہ پہلے نظم کی تعریف کی جائے اور پھر دونوں مقدمات کی وضاحت کی جائے۔

تعریف نظم

کیفیت اور کمیت کے اعتبار سے ایک دوسرے کے مخالف اجزاء کا ایک مجموعے میں جمع ہو جانا، اس طریقے سے کہ ان کی باہمی ہماہنگی اور ارتباط کے ذریعے ایک معین غرض حاصل ہو جائے، نظم کہلاتا ہے۔ مثلاً: گھڑی ایک منظم چیز ہے اس لئے کہ اس میں مختلف اجزاء جو کمیت و کیفیت کے اعتبار سے ایک دوسرے سے متفاوت ہیں، ایک جگہ جمع ہوتے ہیں۔

مقدمہ^۱ اول: یہ ایک حقیقت ہے کہ اس کائنات میں منظم مجموعے موجود ہیں یہاں تک کہ منکرین خدا بھی اس بات کو قبول کرتے ہیں کہ کائنات منظم ہے اور حقیقت علوم تجربی اسی نظم اور ہماہنگی تک پہنچنے کا نام ہے علوم تجربی اور سائنس کی ترقی کے ذریعہ روز بروز کائنات کے نظم کے عجیب و غریب مناظر سامنے آتے ہیں۔ آج اگر کسی بھی دانشمند (چاہے وہ موحد ہو یا ملحد) سے اس کائنات کے بارے میں سوال کیا جائے تو وہ یہی کہے گا کہ اس کائنات میں ایک تعجب آور اور حیران کن نظام کی حکمرانی ہے، خواہ وہ ہمارے وجود کے مختصر ترین ذرات ہوں یا بدن کے دوسرے مختلف اجزاء (قلب، مغز، رگوں کے سلسلے و) اور ان کی باہمی ہماہنگی اور دوسرے سے ارتباط اور خواہ آسمان کے بڑے بڑے مجموعے، کھکشایں اور منظومہ شمسی وغیرہ اور جہاں تک علم انسانی کی دسترس ہے، تمام کے تمام مجموعے ایک دقیق نظام کی پیروی کرتے ہیں۔ مقدمہ^۲ دوم: برہان نظم کا یہ دوسرا مقدمہ بھی واضح اور بدیہی امر ہے اور تمام افراد اس کو قبول کرتے ہیں نیز ہر روز اس سے استفادہ کرتے ہیں۔

ہم جب کسی خوبصورت عمارت کودیکھتے ہیں تو کہتے ہیں کہ یقیناً اس کانقشہ کسی ماہر انجینئر نے بنایا ہے اور کسی ماہر مستری کے ہاتھوں نے دیواروں کو بلند کیا ہے۔

جب بھی نہج البلاغہ یا صحیفہ^۳ سجادیہ کو پڑھتے ہیں تو اس حقیقت کا اعتراف کرتے ہیں کہ ان کلمات کو وجود بخشنے والا اعلیٰ درجے کی فصاحت و بلاغت، حکمت و معرفت اور علم و دانش کا حامل تھا۔ جب کسی گھڑی کودیکھتے ہیں کہ سہی وقت بتا رہی ہے تو ہمیں یہ یقین ہو جاتا ہے کہ اس گھڑی کو بنانے والا اس کے بارے میں خاص معلومات رکھتا تھا۔

کیا اس طرح اور اسی طرح کے بے شمار موارد میں یہ احتمال دیا جاسکتا ہے کہ یہ چیزیں اتفاقاً یا کسی حادثے کے نتیجہ میں وجود میں آئی ہوں گی یا کوئی ایسا شخص ان کو عالم وجود میں لایا ہوگا جو ان کے بارے میں کوئی اطلاع یا علم نہ رکھتا ہو۔

اگر ہم ایک صفحہ کو ٹائپ رائٹر میں لگا ہوا دیکھیں جس پر دقیق علمی مطالب بغیر کسی غلطی کے ٹائپ ہوئے ہوں تو آیا ہم یہ احتمال دے سکتے ہیں کہ ایک نادان بچے نے اتفاقاً اور حادثاتی طور پر ٹائپ رائٹر کے بٹنوں کو دبا دیا ہوگا جس کی بنا پر اتفاقاً یہ دقیق علمی تحریر کاغذ پر ٹائپ ہوگئی۔ پس یہ بات ثابت ہے کہ ہر نظم کسی ناظم کے ذریعہ ہی وجود میں آسکتا ہے۔

چند نکات

(۱) نظم کو دیکھ کر یہ اندازہ لگایا جاسکتا ہے کہ ناظم کتنا حکیم اور قادر ہے (یعنی ناظم کی قدرت اور حکمت نظم کے تناسب سے ہوتی ہے)۔ لہذا مورد نظر نظم جتنا دقیق اور پیچیدہ ہوگا، ناظم کی حکمت و قدرت کو اتنا ہی زیادہ ثابت کرے گا۔

(۲) برہان نظم میں یہ روری نہیں ہے کہ تمام کائنات میں نظم ثابت کیا جائے بلکہ اتنا ہی کافی ہے کہ یہ کہا جاسکے کہ کائنات میں دقیق اور پیچیدہ نظام موجود ہے۔ دوسرے لفظوں میں یہ کہا جاسکتا ہے کہ ہم جس موجودہ نظم کو جانتے ہیں اس کے ذریعہ ایک حکیم ناظم کا وجود اس کائنات میں ثابت ہو جاتا ہے چاہے کائنات کا وہ حصہ جوابی ہمارے لئے مجہول ہے اس کے نظم کا ہمیں علم نہ ہو۔

(۳) برہان نظم ان افراد کے نظریے کو رد کرتا ہے جو کہتے ہیں کہ کائنات اسی فاقد عقل و شعور طبیعت کی پیداوار ہے اور چھوٹے چھوٹے ذرات کی کور کورانہ حرکت اور ان کے ایک دوسرے پر تاثیر اور تاثرات کے ذریعہ وجود میں آئی ہے۔

(۴) جتنی سائنس ترقی کرتی جا رہی ہے اتنا ہی کائنات میں نظم کا وجود ثابت ہوتا جا رہا ہے اور برہان نظم کی قوت میاضافہ ہوتا جا رہا ہے اس لئے کہ اس کائنات کے اسرار سے ہر اٹھایا جانے والا پردہ خدا کے وجود کے اثبات کے لئے ایک آیت اور علامت دانشمندوں کے سامنے پیش کردیتا ہے۔ جیسا کہ مشہور ماہر فلکیات ہرشل کا قول ہے:

جتنا زیادہ علم کا دائرہ بڑھتا جائے گا خدائے ازل اور اس کے وجود کے اثبات پر دنداں شکن اور قوی ترا استدلالات بھی مہیا ہوتے جائیں گے۔

(۵) حالانکہ قرآن کریم نے اثبات وجود خدا پر صریحاً کوئی دلیل قائم نہیں کی ہے (کیونکہ قرآن وجود خدا کو ایک بدیہی امر سمجھتا ہے) لیکن امر خلقت، عالم کی تدبیر وغیرہ میں خدا کے شریک نہ ہونے اور خدا کے تنہا پروردگار عالم ہونے کو بیان کرتے ہوئے بارہا انسجام اور موجودات عالم کے حیرت انگیز نظم کی یاد آوری کرائی ہے اور لوگوں کو اس پر غور و فکر کی دعوت دی ہے نیز کائنات کے ہر موجود کو خدا کے وجود کی ایک نشانی قرار دیا ہے۔ اس سلسلے میں قرآن کی بعض آیات مندرجہ ذیل ہیں:

إِنَّ فِي خَلْقِ السَّمَوَاتِ وَالْأَرْضِ وَالاختلاف اللیل والنهار لآیات لِّأُولِي الْأَلْبَابِ

بے شک زمین و آسمان کی خلقت، لیل و نہار کی آمد و رفت میں صاحبان عقل کے لئے قدرت خدا کی نشانیاں ہیں۔ (۱)

وفی خلقکم و مایبٹ من دآبۃ آیات لقوم یوقنون

اور خود تمہاری خلقت میں بھی اور جن جانوروں کو وہ پھیلاتا رہتا ہے ان، میں بھی صاحبان یقین کے لئے بہت سی نشانیاں ہیں۔ (۲)

إِنَّ فِی خَلْقِ السَّمَوَاتِ وَ الْأَرْضِ وَ اخْتِلَافِ اللَّیْلِ وَ النَّهَارِ وَ الْفَلَکِ الَّتِی تَجْرِی فِی الْبَحْرِ بَمَا یَنْفَع النَّاسَ وَ مَا أُنْزِلَ اللَّهُ مِنَ السَّمَاءِ مِنْ مَّاءٍ فَأُحْیَا بِهِ الْأَرْضَ بَعْدَ مَوْتِهَا وَ بَثَّ فِیْهَا مِنْ كُلِّ دَابَّةٍ وَ تَصْرِیفِ الرِّیَاحِ وَ السَّحَابِ الْمُسَخَّرِ بَیْنَ السَّمَاءِ وَ الْأَرْضِ لَآیَاتٍ لِّقَوْمٍ یَعْقِلُونَ۔

بے شک زمین و آسمان کی خلقت، لیل و نہار کی آمد و رفت اور ان کشتیوں میں جو لوگوں کے فائدے کے لئے دریاؤں میں چلتی ہیں اور اس پانی میں جسے خدا نے آسمان سے نازل کر کے اس کے ذریعے مردہ زمینوں کو زندہ کیا ہے اور اس میں طرح طرح کے چوپائے پھیلا دیے ہیں اور ہواؤں کے چلانے میں نیز آسمان و زمین کے درمیان مسخر کئے جانے والے بادل میں صاحبان عقل کے لئے اللہ کی نشانیاں پائی جاتی ہیں۔ (۳)

وفی الارض آیات للموقنین و فی انفسکم افلا تبصرون

اور زمین میں یقین کرنے والوں کے لئے بہت سی نشانیاں پائی جاتی ہیں اور خود تمہارے اندر بھی۔ کیا تم نہیں دیکھ رہے ہو۔ (۴)

حوالہ جات:

۱۔ آل عمران: ۱۹۰،

۲۔ جاثیہ: ۴

۳۔ بقرہ: ۱۶۴

۴۔ ذاریات: ۲۱، ۲۰

صفات خدا

صفات ذاتی و صفات فعلی

صفات خدا سے متعلق مختلف تقسیمات بیان کی گئیں ہیں جن میں سے اہم ترین صفات ذاتی (یعنی توحید ذات) اور صفات فعلی (توحید فعلی) ہیں۔

صفات ذاتی

صفات ذاتی سے مراد یہ ہے کہ خدا کی ذات کے ماوراء کسی شے کا تصور کئے بغیر ان صفات کو خدا سے متصف کیا جائے۔ دوسرے الفاظ میں، ان صفات کو خدا سے متصف یا مرتبط کرنے کے لئے صرف خدا کی ذات ہی کافی

ہے یعنی کسی خارجی امر کو مدنظر رکھنے یا ذات خدا کا ان سے تقابل کرنے کی کوئی ضرورت نہیں ہے۔ حیات و قدرت جیسی صفات اس زمرے میں آتی ہیں۔ اگر اس کائنات اور عالم ہستی میں ذات خدا کے ماسوا کوئی بھی موجود نہ ہو یعنی فقط اور فقط خدا تنہا ہو تو بھی خدا کو حی اور قادر کہا جاسکتا ہے۔

صفات فعلی صفات ذاتی کے بالمقابل،

صفات فعلی ہیں کہ جب تک خدا کی ذات سے خارج کسی امر یا شیء کو مدنظر نہ رکھا جائے ، ان صفات کو خدا کی ذات کے ساتھ نہیں جوڑا جاسکتا۔ لہذا صفات فعلی وہ صفات ہیں کہ جن کے اتصاف کے لئے ذات خدا کے علاوہ کوئی شیء ہو تاکہ اس کی ذات سے اس شیء کا رابطہ قائم کیا جاسکے۔ مثال کے طور پر اگر کوئی بھی موجود کائنات میں وجود نہ رکھتا ہو تو خدا کو خالق نہیں کہا جاسکتا۔ اسی طرح اگر کسی بھی مخلوق پر تکالیف و احکام الہی کی انجام دہی واجب نہ ہو تو خدا کو شارع نیز اگر کوئی بھی بندہ معصیت و نافرمانی خدا انجام نہ دے تو خدا کو غفور بھی نہیں کہا جاسکتا۔

یہیں سے یہ بات بھی واضح ہو جاتی ہے کہ خالق، شارع اور غفور جیسی صفات، صفات فعلی میں شمار کی جاتی ہیں۔ صفات فعلی و ذاتی میں اہم ترین امتیاز و فرق مندرجہ ذیل ہیں:

(۱) صفات فعلی وہ صفات ہیں جو ذات سے صادر ہونے والے فعل کو مدنظر رکھتے ہوئے اس کے ساتھ تقابل کے ذریعہ ذات سے متصف ہوتی ہیں یعنی یہ صفات فعل خدا سے انتزاع اور اخذ کی جاتی ہیں جب کہ صفات ذاتی فقط اور فقط دائرہ ذات کے ذریعہ ہی اخذ کی جاسکتی ہیں۔

(۲) صفات فعلی قابل نفی و اثبات ہیں ، اس معنی میں کہ بعض شرائط میں ان کی نفی کی جاسکتی ہے اور بعض میں اثبات۔ دوسرے الفاظ میں ، ان میں سے ذات خدا سے ہر صفت کی نفی یا اثبات ممکن ہے مثلاً خدا زمین کو خلق کرنے سے قبل ”خالق زمین“ نہیں تھا لیکن خلقت زمین کے بعد کہا جاسکتا ہے کہ ”خدا خالق زمین ہے۔“

اسی طرح بعثت رسول اکرم سے پہلے خدا قرآن کا نازل کرنے والا نہیں تھا لیکن بعثت کے بعد ”منزل قرآن“ ہو گیا۔ اس کے برخلاف ، صفات ذاتی ہمیشہ اور تمام شرائط و اوقات میں ذات اقدس خدا سے پیوستہ اور آمیختہ ہیں یعنی کسی بھی صورت میں خدا کی ذات سے ان کو خارج نہیں کیا جاسکتا نیز خدا از ازل تا ابد ان صفات کا حامل و و اجدرہے گا۔

صفات ثبوتی و صفات سلبی

صفات ثبوتی

صفات ثبوتی وہ صفات ہیں جو ذات خدا کے کمالات کو بیان کرتی ہیں۔ قابل غور ہے کہ خدا کی صفات ثبوتی

میں ذرہ برابر نقص و کمی کا شائبہ نہیں پایا جاسکتا اور اگر کوئی ایسا مفہوم پیدا بھی ہو گیا جو کمال پر دلالت کرنے کے باوجود کسی طرح کا نقص بھی رکھتا ہو تو اس کو خدا کی صفات ثبوتی کا جز قرار نہیں دیا جاسکتا مثلاً صفت ”شجاعت“ کہ جس کے معنی کسی ایسی شئی سے روبرو ہوتے وقت خوف نہ کھانے اور نہ ڈرنے کے ہیں جس سے کسی طرح کے نقصان یا خطرے کا اندیشہ ہو۔ اگرچہ ایک جہت سے یہ صفت کمال ہے کیونکہ موجود شجاع، موجود غیر شجاع سے افضل اور کامل تر ہے۔ لیکن صفت شجاعت، اس بات پر بھی دلالت کرتی ہے کہ شخص شجاع کو کسی نہ کسی طرح کا نقصان پہونچ سکتا ہے اور کائنات میں ایسی کوئی شے نہیں ہے جو خدا کو نقصان پہونچا سکے لہذا خدا کو ”شجاع“ نہیں کہا جاسکتا۔ اس طرح کے موارد میں خدا سے یہ دونوں صفتیں، شجاعت اور بزدلی سلب ہوجاتی ہیں۔

المختصر یہ کہ صفات ثبوتی وہ صفات ہیں جو ایسے کمال پر دلالت کرتی ہیں جس میں نقص کی قطعاً کوئی گنجائش نہیں ہوتی۔

صفات سلبی

یہ وہ صفات ہیں جو ذات خدا سے کسی بھی طرح کے نقص کی نفی کرتی ہیں جیسے جسمانی نا ہونا، عاجز نہ ہونا، بے مکانی و بے زمانی ہونا۔

صفات سلبی، دیگر موجودات سے خدا کی غیریت کو بیان کرنے کے ساتھ ساتھ خدا کی ذات کے ان نقائص سے مبرہ ہونے پر بھی دلالت کرتی ہیں۔ لیکن صفات ثبوتی، خدا کے ان کمالات پر دلالت کرتی ہیں جن کا خدا حامل و واجد ہے۔

تھوڑی توجہ دینے پر واضح ہوجاتا ہے کہ صفات سلبی کی بازگشت بھی صفات ثبوتی کی طرف ہے کیونکہ جو کچھ صفات سلبی کے ذریعے خدا سے نفی یا سلب ہوتا ہے ، نقص ہے اور نقص خود بذاتہ امر عدمی و سلبی ہے اور سلب سلب ، ایجاب واثبات ہوتا ہے۔ جب ہم یہ کہتے ہیں کہ ”خدا عاجز نہیں ہے“ تو درحقیقت ہم یہ کہتے ہیں کہ ”خدا فاقد قدرت نہیں ہے“ اور ”عاجز نہ ہونا“ مساوی ہے ”قادر ہونے“ کے۔
صفات ثبوتی کو صفات جمالیہ اور صفات سلبی کو صفات جلالیہ بھی کہا جاتا ہے۔

علم

خدا ہر شے سے آگاہ ہے اور کوئی بھی چیز اس کے علم سے ماوراء اور خارج نہیں ہے۔ چھوٹا یا بڑا، اہم یا غیر اہم جو کچھ ماضی میں اب تک گذر چکا ہے یا آئندہ آنے والا ہے، سب کچھ خدا کے علم میں ہے۔ اور کیا یہ ممکن ہے کہ وہ خدا جس نے ساری کائنات کو خلق کیا ہے، وہ کائنات جس کا ذرہ ذرہ اپنی ہستی میں وجود خدا کا محتاج ہے، اپنی مخلوق سے بے خبر ہو؟

قرآنی مثالیں

عقلی دلائل سے ہٹ کر قرآن کریم کی نہ جانے کتنی آیتیں ہیں جو علم خدا کے لامتناہی ہونے پر دلالت کرتی ہیں:

(واعلموا ان الله بكل شيء عليم)

اور جان لو کہ خدا کو ہر چیز کا علم ہے۔ (۱)

(الا يعلم من خلق وهو اللطيف الخبير)

کیا پیدا کرنے والا نہیں جانتا ہے جب کہ وہ لطیف بھی اور خبر بھی ہے۔ (۲)

(وهو الله في السموات وفي الارض يعلم سرهم وجهكم ويعلم ما تكسبون) وہ آسمانوں اور زمین ہر جگہ کا خدا

ہے وہ تمہارے باطن اور ظاہر اور جو تم کاروبار کرتے ہو، سب کو جانتا ہے۔ (۳)

(ويعلم ما في السموات وما في الارض)

اور وہ زمین و آسمان کی ہر چیز کو جانتا ہے۔ (۴)

(وعنده مفاتيح الغيب لا يعلمها الا هو ويعلم ما في البر والبحر وما تسقط من ورقة الا يعلمها ولا حبة في ظلمات

الارض ولا رطب ولا يابس الا في كتاب مبين)

اور اس کے پاس غیب کے خزانے ہیں جنہیں اس کے علاوہ کوئی نہیں جانتا ہے اور وہ خشک و تر سب کا جاننے

والا ہے۔ کوئی پتہ بھی گرتا ہے تو اسے اس کا علم ہے۔ زمین کی تاریکیوں میں کوئی دانہ یا کوئی خشک و تر

ایسا نہیں ہے جو کتاب مبین کے اندر محفوظ نہ ہو۔ (۵)

حوالہ جات:

۱۔ بقرہ: ۲۳۱

۲۔ ملک: ۱۴

۳۔ انعام: ۳

۴۔ آل عمران: ۲۹

۵۔ انعام: ۵۹

حکمت وعدل خدا

حکمت

خدا حکیم ہے اور اس کے تمام افعال وامور حکیمانہ ہیں۔ حکمت کے دو معنی ہیں اور دونوں ہی معنی صفات ثبوتی خدا کے زمرے میں آتے ہیں:

(۱) فاعل کے فعل میاستحکام وپائنداری، اس طرح کہ فعل اپنے نہایت کمال کے درجے پرفائز ہو اور اس میں کسی بھی طرح کا نقص یا عیب نہ پایا جاتا ہو۔

(۲) فاعل ایسا ہو کہ اس کی ذات سے کسی بھی طرح کا کوئی غلط یا غیر پسندیدہ (قبیح) فعل سرزد نہ ہو اور اس کا ہر فعل شایستہ اور عمدہ و پسندیدہ (حسن) ہو۔

فخر رازی اس سلسلہ میں فرماتے ہیں:

”فی الحکیم وجوه: الاول: انه فعیل بمعنی مفعول، کالیم بمعنی مؤلم ومعنی الاحکام فی حق اللہ تعالیٰ فی خلق الاشیاء هو اتقان التدبیر فیہا وحسن التقدیر لہا الثانی انه عبارة عن کونه مقدساً عن فعل مالا ینبغی“۔ (۱)
حکیم کی اصل احکام ہے اور اس عبارت میں احکام کے دو معنی ذکر کئے گئے ہیں ایک اتفاق تدبیر اور حسن تقدیر اور دوسرے نا مناسب فعل کا انجام نہ دینا۔

حکمت، پہلے معنی میں خدا کیونکہ تمام کمالات کا حامل ہے اور اس کا علم و قدرت بے حد و لامتناہی ہے، وہ ہر شے کا علم رکھتا ہے اور ہر شے پر قدرت رکھتا ہے، کسی بھی شے یا ذات کا محتاج نہیں ہے لہذا قطعاً اس کا ہر فعل بھی کامل ترین، مستحکم ترین اور پایدار ترین فعل کی صورت اختیار کرلیتا ہے۔ پس وہ ”احسن الخالقین“ ہے۔

(ادعون بعلاً وتذرون احسن الخالقین ۔ اللہ ربکم ورب آبائکم الاولین) یعنی کیا تم لوگ بعل کو آواز دیتے ہو اور بہترین خلق کرنے کو چھوڑ دیتے ہو۔ جب کہ وہ اللہ تمہارا اور تمہارے باپ دادا کا پالنے والا ہے۔ (۲)
(خالق، صفت فعل ہے لہذا خدا اس صورت میں احسن الخالقین ہے کہ جب اس کا فعل بھی احسن الافعال ہو اور اسی لئے یہ آیت خلقت خدا کے بہترین خلقت ہونے پر دلالت کرتی ہے۔)

حکمت، دوسرے معنی میں دوسرے معنی کی بنیاد اس حقیقت کے قبول کرنے پر موقوف ہے کہ بیان شارع (خدا) سے قطع نظر، بعض افعال حسن اور بعض قبیح (غیر پسندیدہ) ہوتے ہیں اور یہ کہ عقل بہت سے موارد اور مواقع پر یہ فیصلہ کرلیتی ہے کہ کونسا فعل حسن اور کونسا قبیح (غیر پسندیدہ) ہے مثلاً صداقت، امانت داری، کسی محتاج کی مدد کرنا وغیرہ عقل کے نزدیک پسندیدہ اور ان کے مقابلے میں کذب یا دروغ گوئی، امانت میں خیانت، ظلم و ستم وغیرہ غیر پسندیدہ اور قبیح ہیں۔
اس اصل اور کلیہ کو حسن و قبح عقلی کہا جاتا ہے۔

متکلمین اہل سنت کی اکثریت کہ جس کو اشاعرہ کہا جاتا ہے، اس مذکورہ اصل و کلیہ کی مخالف و منکر ہے۔ جس کی وجہ سے ہے لوگ عدل کو صفات خدا سے خارج کردیتے ہیں۔ ان کے مقابلہ میں اہل سنت ہی کا ایک دوسرا گروہ کہ جس کو معتزلہ کہا جاتا ہے اور عام طور پر تمام شے عہ متکلمین حسن و قبح عقلی کے قائل ہیں۔ ان کا نظریہ و عقیدہ ہے کہ بشمول عدل خدا فقط فعل حسن کو ہی انجام دے تا ہے اور بشمول ظلم فعل قبیح کا مرتکب نہیں ہوتا۔

اسی وجہ کے متکلمین کا ہے گروہ ”عدلیہ“ کہلاتا ہے۔

اس کلئے کے قائل ہونے کے بعد ہم کہہ سکتے ہیں: خدا وند عالم، غنی مطلق ہے اور کسی غیر کا ذرہ برابر محتاج نہیں ہے نیز عالم وقادر بھی مطلق ہے۔ افعال حسن و عمدہ اور پسندیدہ کا علم رکھتا ہے اور ان کی انجام دہی پر قادر ہے نیز کارہائے قبیح کا بھی علم رکھتا ہے اور ترک کرنے پر بھی قادر ہے۔ مذکورہ صفت کا حامل موجود یا ذات کسی بھی صورت میں فعل قبیح انجام نہیں دے سکتی اور اسی طرح کسی بھی صورت میں فعل حسن کو ترک بھی نہیں کرسکتی۔

عدل

خداوند عالم عادل ہے اور ہرگز ظلم نہیں کرتا ہے۔ لہذا عدل اس کی صفات ثبوتی اور ظلم اس کی صفات سلبی میں سے ہے۔

عدل سے مراد، ہر شئی کو اس کے مقام پر قرار دینا ہوتا ہے: وضع کل شیء فی موضعه، جیسا کہ امیر المومنین علیہ السلام فرماتے ہیں:

”العدل یضع الامور مواضعها“

عدالت، امور کو ان کے مقام پر قرار دیتی ہے۔ (۳)

البتہ کبھی کبھی یہ بھی کہا جاتا ہے کہ عدل یعنی ہر صاحب حق کو اس کا حق دے دیا جائے ”اعطاء کل ذی حق حقاً“ یہ معنی مذکورہ پہلے والے معنی سے اخص اور محدود تر اور اس کا مصداق ہے یعنی صاحب حق کو اس کا حق دینا، کسی شئی کو اس کے صحیح مقام پر قرار دئے جانے والے موارد میں سے ایک مورد ہے۔

عقلی حکم کی بنیاد پر عدل ایک فعل حسن اور پسندیدہ اور ظلم فعل قبیح شمار کیا جاتا ہے۔ خدا چونکہ حکیم ہے اور ہر اچھے فعل کو انجام دیتا ہے نیز ہر برے فعل سے اجتناب کرتا ہے لہذا وہ عادل ہے اور ظلم نہیں کرتا۔

مذکورہ بیان سے واضح ہو جاتا ہے کہ عدل الہی، جنبہ حکمت الہی سے مربوط ہے۔

قرآنی مثالیں

قرآن مجید کی مختلف آیتوں میں خدا پر اسم حکیم کا اطلاق ہوا ہے:

(فاعلموا ان اللہ عزیز حکیم)

یاد رکھو کہ خدا سب پر غالب ہے اور صاحب حکمت ہے۔ (۴)

قرآن فرماتا ہے:

خداوند عالم ہر شئی کو اس کے بہترین مرتبے پر خلق فرماتا ہے:

(الذی احسن کل شیء خلقه)

اس نے ہر چیز کو حسن کے ساتھ بنایا ہے۔ (۵)

اس کی خلقت میں بے ترتیبی، فرق یا شگاف نہیں پایا جاتا:

(ماتری فی خلق الرحمن من تفاوت فارجع البصر هل ترى من فطور)

تم رحمن کی خلقت میں کسی طرح کا فرق نہ دیکھو گے۔ پھر دوبارہ نگاہ اٹھا کر دیکھو کہیں کوئی شگاف نظر آتا ہے۔ (۶)

خلقت خدا، ہرگز عبث، بیکار اور باطل نہیں ہے:

(افحسبتم انما خلقناکم عبثاً)

کیا تمہارا خیال یہ تھا کہ ہم نے تمہیں بیکار پیدا کیا ہے؟ (۷)

(وما خلقنا السماء والارض وما بینہما باطلاً)

اور ہم نے آسمان وزمین اور اس کے درمیان کی مخلوقات کو بیکار پیدا نہیں کیا ہے۔ (۸)

خدا کسی پر ظلم نہیں کرتا ہے بلکہ یہ خود احسان فراموش انسان ہے جو اپنے آپ پر ظلم کرتا ہے:

(وما ظلمنا ہم ولكن كانوا انفسهم يظلمون)

اور یہ ہم نے ظلم نہیں کیا ہے بلکہ وہ خود اپنے نفس پر ظلم کرنے والے تھے۔ (۹)

خدا کی شان یہ نہیں ہے کہ وہ اپنے بندوں پر ظلم کو روا رکھے:-

(وان الله ليس بظلام للعبيد)

اور خدا اپنے بندوں پر ظلم نہیں کرتا۔ (۱۰)

خدا نہ فقط انسان بلکہ اس کائنات کے کسی بھی موجود پر ظلم نہیں کرتا:

(وما الله يريد ظملاً للعالمين)

اور اللہ عالمین کے بارے میں ہرگز ظلم نہیں چاہتا۔ (۱۱)

حوالہ جات:

۱۔ شرح الاسماء الحسنی، منشورات مکتبۃ الکلیۃ الازہریۃ، ص/۲۷۹؛ الالہیات علی الکتاب والسنة والعقل ج، ۱، ص ۲۲۵

۲۔ صافات: ۱۲۵، ۱۲۶۔

۳۔ ۱۔ نہج البلاغہ: کلمات قصار۔ ۲۳۷

۴۔ بقرہ: ۲۰۹؛ نیز بقرہ: ۲۲۸، آل عمران: ۱۸، انعام: ۱۸

۵۔ سجدہ: ۷

۶۔ ملک: ۳

۷۔ مومنون: ۱۱۵

۸۔ ص: ۲۷

۹۔ نحل: ۱۱۸، نیز ہود: ۱۰۱، زخرف: ۷۶

۱۰۔ آل عمران: ۱۸۲، نیز انفال: ۵۱، حج: ۱۰، فصلت: ۴۶، ق: ۲۹

۱۱۔ آل عمران: ۱۰۸

توحید

اصطلاحاً توحید کے معنی خدا اور مبداء ہستی کو ایک ماننے کے ہیں۔ دین اسلام، دین توحید یعنی خدائے وحدہ لاشریک پر اعتقاد اور اس عقیدے کا نام ہے کہ اس کی ذات کے علاوہ کوئی ذات قابل پرستش و عبادت نہیں ہے۔ اگر اسلام اور فلسفہ اسلام کو سمیٹا جائے تو ایک جملے میں یوں کہا جاسکتا ہے: لا الہ الا اللہ یہ جملہ قرآن مجید کا نچوڑ اور تمام اسلامی تعلیمات کا لب لباب ہے۔ یہی وجہ ہے کہ قرآن کریم نے ساٹھ مرتبہ سے بھی زیادہ اس آسمانی نعرے اور شعار کو مختلف انداز و عبارتوں میں استعمال فرمایا ہے:

”لا الہ الا اللہ“ اللہ کے سوا کوئی خدا نہیں ہے۔ (۱)

”لا الہ الا اللہ“ اس کے علاوہ کوئی خدا نہیں ہے۔ (۲)

”لا الہ الا انت“ تیرے علاوہ کوئی خدا نہیں ہے۔ (۳)

”لا اله الا انا“ میرے علاوہ کوئی خدا نہیں ہے۔ (۴)

”ما من اله الا الله“ خدا کے علاوہ کوئی دوسرا خدا نہیں ہے۔ (۵)

”ما كان معه من اله“ اس کے ساتھ کوئی خدا نہیں ہے۔ (۶)

”ان الهكم لواحد“ بیشک تمہارا خدا ایک ہے۔ (۷)

”هو الله احد“ وہ اللہ ایک ہے۔ (۸)

اس شعار کی اہمیت اسقدر زیادہ ہے کہ مندرجہ ذیل مختصر سی آیت میں دوبار استعمال ہوا ہے:

(شهد الله انه لا اله الا هو والملائكة واولو العلم قائماً بالقسط لا اله الا هو العزيز الحكيم) اللہ خود گواہ ہے کہ

اس کے علاوہ کوئی خدا نہیں ہے۔ ملائکہ اور صاحبان علم گواہ ہیں کہ وہ عدل کے ساتھ قائم ہے۔ اس کے

علاوہ کوئی خدا نہیں ہے اور وہ صاحب عزت و حکمت ہے۔ (۹)

البتہ توحید کی طرف دعوت فقط اسلام سے مخصوص نہیں رہی ہے بلکہ تمام آسمانی مذاہب ، دین توحید اور تمام انبیائے الہی، منادی توحید رہے ہیں۔

(وما ارسلنا من قبلك من رسول الا نوحى اليه انه لا اله الا انا فاعبدون)

اور ہم نے آپ سے پہلے کوئی رسول نہیں بھیجا مگر یہ کہ اس کی طرف یہی وحی کرتے رہے کہ میرے علاوہ

کوئی خدا نہیں ہے لہذا سب لوگ میری ہی عبادت کرو۔ (۱۰)

مراتب توحید

توحید کے کچھ مراتب و درجات پائے جاتے ہیں اس کے بالمقابل شرک کے بھی مراتب و درجات ہیں۔ یہ مراتب مندرجہ ذیل ہیں:

(۱) توحید ذاتی

توحید ذاتی یعنی یہ اعتقاد کہ مبداء عالم ہستی یعنی خدا کی ذات اور اسکا موجود فقط ایک ہے۔ صرف وہی ایسا موجود ہے کہ دوسرے تمام موجودات کی خلقت بالواسطہ یا بلا واسطہ اسی کی ذات سے وابستہ ہے جب کہ وہ ایسی ذات ہے کہ کسی نے اس کو خلق نہیں کیا ہے۔ اس حقے قوت کو فلسفہ میں ”علیت اولیہ“ کے عنوان سے جانا جاتا ہے۔

دوسرے الفاظ میں توحید ذاتی یعنی یہ اعتقاد کہ تمام موجودات فقط ایک خالق کی مخلوقات ہیں اور یہ کہ جہاں ہستی و کائنات اپنی تمام وسعت، عظمت، کثرت و تعدد کے باوجود فقط و فقط ایک ہی خالق اور مبداء رکھتی ہے۔

(قل الله خالق كل شيء)

کہہ دیجئے کہ اللہ ہر چیز کا خلق کرنے والا ہے۔ (۱۱)

البتہ اس سے مراد یہ نہیں ہے کہ اس مبداء ہستی نے ہر شے کو براہ راست اور بغیر کسی واسطے کے خلق کیا ہے بلکہ ممکن ہے کہ ایک موجود ، ایک یا چند واسطوں کے ذریعہ مخلوق خدا ہو مثلاً خدا ایک موجود "A" کو

خلق کرے اور پھر "A" کے ذریعہ ، "B" کو خلق کرے ، پھر "B" کے ذریعہ ، "C" کو۔ اس فرضیے میموجود "A" خدا کی براہ راست مخلوق ہے جب کہ "B" ایک واسطے اور "C" دو واسطوں کے ساتھ مخلوق خدا ہے۔ اس طرح کے فرض کو قبول کرنا توحید ذاتی سے کسی بھی طرح منافی نہیں ہے۔

(۲) توحید صفاتی

توحید صفاتی یعنی یہ اعتقاد و ایمان کہ صفات ذاتی خدا مثلاً علم، قدرت، حیات وغیرہ عین ذات خدا ہیں۔ مفہوم کے اعتبار سے خدا کی صفات ذاتی متعدد اور متکثر ہیں لیکن مصداق کے لحاظ سے عین یک دیگر، یہ تمام صفات عین ذات خدا اور ایک سے بیشتر یک شئے نہیں ہیں۔ حقیقت یہ ہے کہ توحید صفاتی مندرجہ ذیل دو اعتقاد وکا نام ہے:

- (۱) علم و قدرت جیسی صفات ذات خدا پر زائد وعارض نہیں ہیں۔
- (۲) یہ صفات، ذات خدا میں ترکیب وکثرت کی موجب نہیں ہوتی ہیں۔

ذات و صفات کی عینیت مذکورہ دونوں نکات کو بیان کرتی ہے۔

شہید مرتضیٰ مطہری کے مطابق توحید صفاتی، ذات خدا سے ہر طرح کی ترکیب کی نفی کے اعتقاد کو بھی اپنے اندر شامل کرتی ہے۔ (۱۲) لیکن استاد مصباح یزدی معتقد ہیں کہ متکلمین کی اصطلاح میں توحید صفاتی فقط نفی صفات زائد بر ذات کو بیان کرتی ہے۔ (معارف قرآن ص ۶۹)

آپ کے بقول اصطلاح فلاسفہ اور متکلمین میں توحید صفاتی سے مراد یہ ہے کہ ہم جن صفات کو ذات خدا سے منسوب کرتے ہیں وہ ذات خدا کے علاوہ اور کچھ نہیں ہیں۔ (۱۳)

استاد جعفر سبحانی توحید ذاتی کے لئے دو معنی بیان فرماتے ہیں: الف) یہ کہ خدا کا کوئی ثانی نہیں ہے۔ ب) یہ کہ خدا، جزء نہیں رکھتا نیز فرماتے ہیں: متکلمین نے ان دونوں معانی کی ایک دوسرے سے تفکیک کی خاطر پہلے والے معنی کو توحید ذاتی واحدی اور دوسرے معنی کو توحید ذاتی احدی کہا ہے۔ (۱۴)

ذات خدا بسیط ہے اور اس میں کسی بھی طرح کی ترکیب کا داخلہ ممکن نہیں نیز اس کی ذات کے لیے کوئی جز بھی فرض نہیں کیا جا سکتا۔

بعض مفسرین کا نظریہ وعقیدہ ہے کہ عنوان ”واحد“ توحید ذاتی کو بیان کرنے یعنی ذات خدا سے کسی ثانی کی نفی کرنے والا اور عنوان ”احد“ توحید صفاتی کو بیان کرنے اور ذات مقدس خدا سے ہر ممکنہ ترکیب کی نفی کرنے والا ہے۔

توحید افعالی

توحید افعالی یعنی یہ اعتقاد کہ تمام موجودات کا ثنات، خدا سے وابستہ ہیں اور استقلال ذاتی نہیں رکھتے ہیں۔ اسی طرح ان موجودات کے افعال و امور اور ان افعال و امور کا اثر بھی ذات و قدرت خدا سے وابستہ ہے

یعنی یہ موجودات اپنے فعل کے صادر کرنے میں بھی اپنی ذات کی طرح خود مختار نہیں ہیں۔ دوسرے الفاظ میں، توحید ذاتی یعنی خدا اپنی ذات میں کوئی شریک نہیں رکھتا ہے اور توحید افعالی یعنی فاعلیت و تاثیر فعل میں وہ تنہا اور واحد ہے۔ یہاں بھی اس کا کوئی شریک نہیں ہے۔ البتہ اس سے مراد یہ نہیں ہے کہ خدا کی کوئی بھی مخلوق فعل و اثر فعل کی حامل نہیں ہے بلکہ مراد یہ ہے کہ ان مخلوقات کے افعال اور اثر افعال خدا کی قدرت کے زیر سایہ صادر ہوتے ہیں۔

شعار دینی ”لا حول ولا قوۃ الا باللہ العلی العظیم“ مکمل اور دقیق طور پر توحید افعالی کا غماز ہے۔

توحید افعالی کے عملی آثار

توحید افعالی اور یہ اعتقاد کہ تنہا خدا، خود مختارانہ طور پر امور عالم ہستی کو انجام دیتا ہے اور دیگر موجودات یا مخلوقات سے صادر ہونے والا ہر فعل ذات خدا سے استمداد اور وابستگی کے ذریعے صادر ہوتا ہے، مندرجہ ذیل نتائج کا موجب ہوتا ہے:

اولاً: انسان کسی بھی شخص یا شئی کو خدا کے مقابل قابل پرستش اور قابل عبادت و ستائش نہ گردانے اور خدا کے علاوہ کسی کے آستانے پر سجدہ ریزی نہ کرے:

(ان الحکم الا للہ امر الا تعبدوا الا ایاہ ذلک الدین القیم)

حکم کرنے کا حق صرف خدا کو ہے اور اسی نے حکم دیا ہے کہ اس کے علاوہ کسی کی عبادت نہ کی جائے کہ یہی مستحکم اور سیدھا دین ہے۔ (۱۵)

ثانیاً: انسان فقط خدا پر اعتماد و اعتبار کرے اور تمام امور میں اسی پر توکل کرے، فقط اسی کی ذات سے طلب امداد کرے، اس کے علاوہ کسی سے نہ ڈرے اور اس کے علاوہ کسی سے کوئی امید نہ رکھے حتیٰ جب عام حالات و اسباب اس کی خواہش و تمنا کے برخلاف ہوں، مایوس نہ ہو کیونکہ اگر خدا ارادہ کر لے تو اچانک تمام حالات یکبارگی تبدیل ہو سکتے ہیں اور بندے کے لئے خدا کی طرف سے ساری راہیں کھل سکتی ہیں۔

(ومن یتق اللہ یجعل لہ مخرجاً ویرزقہ من حیث لا یحتسب ومن یتوکل علی اللہ فہو حسبہ ان اللہ بالغ امرہ قد جعل اللہ لکل شیء قدرأ)

اور جو بھی اللہ سے ڈرتا ہے اللہ اس کے لئے نجات کی راہ پیدا کر دیتا ہے اور اسے ایسی جگہ سے رزق دیتا ہے جس کا اسے خیال بھی نہیں ہوتا ہے اور جو خدا پر بھروسہ کرے گا خدا اس کے لئے کافی ہے بیشک خدا اپنے امر کو پہونچانے والا ہے۔ اس نے ہر شئی کے لئے ایک مقدار معین کر دی ہے۔ (۱۶)

حوالہ جات

۱۔ صافات: ۳۵

۲۔ بقرہ: ۱۶۳

۳۔ انبیاء: ۸۷

۴۔ نحل: ۲۰

٥-آل عمران: ٦٢

٦-مومنون: ٩

٧-صافات/ ٤

٨-اخلاص: ١

٩-آل عمران: ١٨

١٠-انبياء: ٢٥

١١-رعد: ١٦

١٢-مجموعه آثار: ج٢، ص١٠١

١٣-معارف قرآن: ص٧٩

١٤-الا لهيات على هدى الكتاب والسنة والعقل، ج١/١، ص/٣٥٥

١٥-يوسف: ٤٠

١٦-طلاق/ ٢، ٣